

अशोक दर्द की कविता

मैं कविए दी लाड़ी

मैं कविए दी लाड़ी अड़यो, मैं कविये दी लाड़ी ।
पल-पल गिणी ने कटदी राती, पल-पल गिणी दिहाड़ी ॥

अङ्गणे खड़ोई पागलां साई, वारे-पारे दिक्खदा ।
कलम डैरियां लेई रैहन्दा, किच्छ नी किच्छ बस लिखदा ॥
बणी-बणी जे नेड़े खड़ोआं, दिक्खदा नजरां फाड़ी ।
मैं कविए दी लाड़ी अड़यो, मैं कविए दी लाड़ी ॥

घरे-बणे दा फिक्र नी कोई, मस्त गुज्जरां दा झोट्टा ।
लोक गलान्दे वाह-वाह दर्दा, मैं गलान्नी खोट्टा ॥
दिने दुपहरी सुत्ता रैहन्दा, मारी खूब घुराड़ी ।
मैं कविए दी लाड़ी अड़यो, मैं कविए दी लाड़ी ॥

मंगदी-मंगदी बुढ्ठी होई, नी मने दी होई पूरी ।
रज्जी नी खाया रज्जी नी लाया, रेई आस अधूरी ॥
सारी उम्रा सुक्की धुप्पा, मेरी रीझां दी बाड़ी ।
मैं कविए दी लाड़ी अड़यो, मैं कविए दी लाड़ी ॥

रोज चुड़ेलां फोन करदियां, हस्सी-2 गल्लां लान्दे ।
केई कवितां फोने पुर ई, घैण्टा-घैण्टा सुणान्दे ॥
हण्डदी चलदी मैं बी सुणदी, रक्खदी हिकडु साड़ी ।
मैं कविए दी लाड़ी अड़यो, मैं कविए दी लाड़ी ॥

चा नबाबाँ आले इसदे, नी पैसे चार बचान्दा ।
दस तरीकाँ तक पुजदे-पुजदे, बणी गरीबु जान्दा ॥
कुस ने घरे दी गल्ल सुणाणी, मेरी हालत माड़ी ।
मैं कविए दी लाड़ी अड़यो, मैं कविए दी लाड़ी ॥



मेरे अग्गे शेर दहाड़े, लोकाँ अग्गे बिल्ला ।
झूठियां बुड़काँ झूठे लारे, खसम ईदेया मिल्ला ॥
घरे मारदा बड़ी अंग्रेजी, बाहर बोलदा पहाड़ी ।
मैं कविए दी लाड़ी अड़यो, मैं कविए दी लाड़ी ॥

औक्खी-सौक्खी धक्का करदी, मैं जिन्दगी दी गड्डी ।
धुक्खी-धुक्खी ने गेई फकोई, निकली हड्डी-हड्डी ॥
इसदे अग्गे पेस नी कोई, थी ताँ मैं बी मुराड़ी ।
मैं कविए दी लाड़ी अड़यो, मैं कविए दी लाड़ी ॥

रोज संझा गी वादे करदा, मुकरी भ्यागा जान्दा ।
नेतेयां आले चाले इसदे, लारे-लपे लान्दा ॥
नी बोल्ला दी झूठ मैं अड़यो, खान्दी कसम तुहाड़ी ।
मैं कविए दी लाड़ी अड़यो, मैं कविए दी लाड़ी ॥

जिस बेल्ले बी दिक्खो रैहन्दा, बिच्च कतांबां बड़ेया ।
गल्ल मेरी तां सुणदा नी बस, बजान्दा अपणा मड़ेया ॥
दिले दे अन्दर 'दर्द' ऐ कितणा कुस ने दस्सां उधाड़ी ।
मैं कविए दी लाड़ी अड़यो, मैं कविए दी लाड़ी ॥

प्रवास कुटीर
गांव व डा. बनीखेत
तह. डलहौजी
जि. चम्बा (हि.प्र.)

मो. 094182 48262